



**PRIM'AWLA QORTI CIVILI
ONOR IMHALLEF ANNA FELICE**

Illum 25 ta' Mejju, 2016

Citazzjoni Nru: 1103/2005 AF

John Sammut

vs

Roger Tonna

Il-Qorti:

Rat iċ-ċitazzjoni tal-attur John Sammut li permezz taghha wara li ġie premiss illi:

L-attur huwa proprjetarju tal-hanut bin-numru ufficjali disgha (9) bl-isem ta' "Cuckoo's Nest" gja "Tavern Bar" fi Triq San Pawl, Rabat, Malta, u dan kif jirrizulta mill-kuntratt ta' divizjoni pubblikat fid-19 ta' April, 1999 u iskritt fl-atti tan-Nutar Dottor Anthony Abela (kopja hawn annessa u mmarkat bhala Dok. "A").

Bi skrittura tat-18 ta' Frar, 1977 (vide Dok. "B") l-aventi kawza tal-attur, Giovanni Sammut kien kera dan il-hanut lill-konvenuti versu l-pattijiet u kundizzjonijiet hemm kontenuti.

Il-hanut kien digà gestit mill-imsemmi Giovanni Sammut bhala 'bar' taht l-isem "Tavern Bar".

Ghalhekk fil-kaz 'de quo' si tratta ta' kirja ta' azjenda kummercjali ben attivata, u dan kif se jigi ppruvat waqt it-trattazzjoni tal-kawza.

Dan il-hanut kien gie koncess mill-imsemmi Giovanni Sammut lill-konvenut b'titolu ta' lokazzjoni ghall-perjodu ta' ghoxrin (20) sena b'effett mit-18 ta' Frar, 1977 (vide klawsola 2 tal-iskrittura ta' lokazzjoni hawn annessa bhala Dok. "B").

Fis-17 ta' Frar, 1997 skadiet din il-koncessjoni lokatizja, u l-konvenut baqa' fil-pussess tal-imsemmi hanut u baqa' jhallas il-kera relattiva kull tliet (3) xhur bil-quddiem – vide l-ahhar tliet (3) ricevuti tal-hlas illi qed jigu hawn annessi bhala Doks. "C1- C3".

Ghaldaqstant, wara l-ghleuq tal-koncessjoni lokatizja originali fis-17 ta' Frar, 1991, u fin-nuqqas ta' ftehim gdid bejn il-konvenut u s-sidien, bil-hlas tal-kera u l-accettazzjoni ta' tali hlas inholqot kirja gdida minghajr stipulazzjoni ta' terminu.

Ghaldaqstant, bl-applikazzjoni tal-provvedimenti tal-artikolu 1532(a) tal-Kodici Civili, il-hanut kien qed jinkera ghall-perjodu ta' tliet (3) xhur.

Permezz ta' ittra ufficjali datata 27 ta' Lulju, 2005 li giet debitament notifikata lill-konvenut fit-3 ta' Awwissu, 2005 (vide Dok. "D"), l-attur gharaf formalment lill-konvenut illi huwa ma kienx se jerga' jikrilu dan il-hanut wara illi tiskadi l-kirja veljanti ta' tliet (3) xhur fis-17 ta' Awwissu, 2005, u interpellah sabiex fis-17 ta' Awwissu, 2005 huwa, u cioè l-konvenut, jikkonsenjaluh c-cwieviet u l-pussess battal tal-hanut *de quo agitur*.

Il-konvenut wiegeb permezz ta' ittra ufficjali datata 17 ta' Awwissu 2005 (vide Dok. "E") li biha qal li l-pretensjonijiet tal-attur kienu infondati fil-fatt u fid-dritt.

Wara l-gheluq tal-kirja veljanti fis-17 ta' Awwissu 2005 il-konvenut naqas milli jottempora ruhu ma dak li gie mitlub jaghmel permezz tal-fuq imsemmija ittra ufficjali tas-27 ta' Gunju, 2005, baqa' fil-pussess tal-hanut in kwistjoni u ghadda biex iddepozita l-hlas ta' tliet (3) xhur kera ghall-perjodu mis-17 ta' Awwissu 2005 sas-17 ta' Novembru 2005 taht l-Awtorità tal-Qorti (vide Dok. "F").

Effettivament il-konvenut qieghed jokkupa l-hanut in kwistjoni minghajr ebda titolu validu fil-ligi.

Bl-agir tieghu il-konvenut arreka u qieghed jarreka danni ingenti lill-attur konsistenti kemm f'danni ghall-okkupazzjoni bla titolu u kif ukoll f'telf ta' introjtu illi l-attur seta' jippercepixxi mill-bejgh jew kiri ta' dan il-hanut bir-rati kummercjali applikabbli fil-prezent ghall-hanut ta' din ix-xorta, posizzjoni u natura.

Intalbet din il-Qorti sabiex:

1. Previa kull dikjarazzjoni ohra talvolta mehtiega u necessarja, tiddikjara illi, wara t-terminazzjoni tal-perjodu lokatizju pattwit fl-iskrittura ta' lokazzjoni tat-18 ta' Frar, 1977 u l-gheluq tal-perjodu ta' lokazzjoni ta' tliet (3) xhur fis-17 ta' Awwissu 2005, il-konvenut gie li qieghed jokkupa u jiddejtjeni l-hanut bin-numru ufficjali disgha (9) bl-isem ta' "Cuckoo's Nest" gja "Tavern Bar" fi Triq San Pawl, Rabat, Malta minghajr ebda titolu validu fil-ligi.
2. Konsegwentement tordna lill-konvenut sabiex fi zmien qasir u perentorju li jigi lill-prefiss minn din l-Onorabbli Qorti huwa jizgombra mill-hanut bin-numru ufficjali disgha (9) bl-isem ta' "Cuckoo's Nest" gja "Tavern Bar" fi Triq San Pawl, Rabat, Malta u jirrilaxxja c-cwieviet u l-pussess battal tal-imsemmi hanut lill-attur.
3. Tiddikjara illi l-konvenut ghandu jhallas lill-attur d-danni kollha sofferti mill-istess attur minhabba l-fatt illi l-konvenut baqa' jokkupa u jiddetjeni l-hanut *de quo agitur* minghajr ebda titolu validi fil-ligi.

Rat id-dokumenti annessi.

Rat in-nota ta' eċċezzjonijiet ta' Roger Tonna li permezz tagħha eċċepixxa illi:

Fl-ewwel lok jekk l-eccipjent qiegħed jifhem sewwa li l-azzjoni esperita mill-attur u cioè li qiegħed jippretendi li l-lokazzjoni mertu tal-kawza hija kirja ta' bare premises u/jew avvjament u mhux ta' fond, allura c-citazzjoni tippekka inkwantokkè li ma saritx talba ad hoc sostantiva fis-sens li tigi dikjarata xolta l-kirja dik li qiegħed jippretendi li tezisti l-attur, allura t-talbiet attrici ghandhom jigu michuda bl-ispejjez kontra tieghu.

Minghajr ebda pregudizzju għas-sueccepit, apparti li l-fond in kwistjoni kemm ilu fih l-eccipjent intiza principalment bhala Restaurant u mhux bhala Bar, jezistu l-fatti specie kollha li jindikaw li l-eccipjent igawdi minn kirja protetta skond il-ligi *inter alia* mill-protezzjoni li tiskaturixxi mill-Kap. 69 tal-Ligijiet ta' Malta u kwindi t-talbiet attrici ghandhom jigu respinti mhux biss minhabba l-protezzjoni intrinska tar-rikolazzjoni *ex lege* izda wkoll għax din il-Qorti allura lanqas hija kompetenti *rationae materiae* u dan kif ser jigi ipprovat fit-trattazzjoni tal-kawza. Għalhekk it-talbiet attrici ghandhom jigu michuda kontra l-attur bl-ispejjez.

Subordinatament u minghajr ebda pregudizzju għas-sueccepit, dato ma non concesso li jigu rigettati l-ewwel zewg eccezzjonijiet, in kwantu jirrigwarda t-talba għall-likwidazzjoni tad-danni, din ma hix sostenibbli in kwantu hadd ma jista' jigi kostrett ihallas għal danni b'konsegwenza li jkun qiegħed jiddefendi dritt li *prima facie* ghandu purché tali difiza ma tkunx manifestament infondata *ad incipis*, għalhekk dik it-talba ghandha tigi rigettata.

Subordinatament u minghajr pregudizzju għas-sueccepit, l-esponent ma hux responsabbli għad-danni pretizi u fi kwalunkwe kaz dawn iridu jigu ipprovati b'mod sodisfacenti.

Għall-bqija t-talbiet attrici huma infondati fil-fatt u fid-dritt u ghandhom jigu michuda.

Salvi eccezzjonijiet ohra.

Semgħet ix-xhieda prodotti.

Rat il-verbali tas-seduti miżmuma mill-Assistent Ġudizzjarju.

Rat id-digriet ta' din il-Qorti diversament presjeduta datat 10 ta' Diċembru 2012 fejn ħatret lill-Perit Mario Cassar bħala perit tekniku.

Rat ir-relazzjoni tal-perit tekniku.

Rat in-noti ta' osservazzjonijiet tal-partijiet

Rat li l-kawża tħalliet għas-sentenza.

Rat l-atti kollha tal-kawża.

Ikkunsidrat illi permezz ta' din l-azzjoni, l-attur qiegħed jitlob l-iżgumbrament tal-imħarrek Roger Tonna minn fond kummerċjali li l-attur jgħid illi kien mikri lill-konvenut bħala kirja ta' negozju bl-avvjament u dan wara li l-perjodu lokatizzju pattwit oriġinarjament għalaq u għalkemm il-kirja baqgħet tiġgedded taċitament skont ma jipprovdi l-artikolu 1532 tal-Kodiċi Ċivili, ingħata l-congedo meħtieġ lill-konvenut li però rrifjuta li jiżgombra mill-fond. L-attur qiegħed jitlob ukoll danni minħabba li l-konvenut baqa' jokkupa l-fond mingħajr titolu.

Il-konvenut laqa' għat-talbiet attriċi billi preliminarjament eċċepixxa li ċ-ċitazzjoni tippekka in kwantu li ma saritx talba sabiex il-kirja tiġi dikjarata xolta kif ukoll illi l-konvenut igawdi minn kirja protetta bil-Kapitolu 69 tal-Liġijiet ta' Malta għaliex il-kirja kienet ta' post kummerċjali u mhux tal-avvjament u għaldaqstant bħala tali, il-kirja miftehma kienet imħarsa mil-liġi speċjali dwar kirjiet ta' fondi urbani u għalhekk tibqa' tiġgedded awtomatikament. F'dan is-sens il-konvenut eċċepixxa li allura din il-Qorti m'għandiex kompetenza *rationae materiae*.

Fil-mertu, l-konvenut eċċepixxa li talba għall-likwidazzjoni ta' danni mhijiex sostenibbli in kwantu li ħadd ma jista' jiġi kostrett iħallas danni b'konsegwenza li jkun qiegħed jiddefendi

dritt li *prima facie* għandu kif ukoll illi l-konvenut mhuwiex responsabbli għad-danni pretiżi li fi kwalunkwe każ għandhom jiġu pprovati.

Fir-rigward tal-ewwel eċċezzjoni preliminari tal-konvenut, kif qalet il-Qort tal-Appell (Sede Inferjuri) fil-kawża fl-ismijiet **Middlesea Insurance vs Vella Karl**, deċiża fl-10 ta' Ottubru 2005:

"B'mod ġenerali jibda' biex jiġi osservat illi minn eżami ta' bosta deċiżjonijiet il-ġudikatura Prattika minn dejjem ipproppendiet biex, safejn kien legittimament possibli, issalva l-atti, anzikkè tannullahom."

Dwar dan l-atturi fin-nota ta' sottomissjonijiet tagħhom jagħmlu riferenza għas-sentenza ta' din l-Onorabbli Qorti fl-ismijiet Sergio Manara et vs Joseph Bonello et, deċiża fis-17 ta' Ottubru 2002, fejn il-Qorti qalet:

"Illi, kif ingħad għadd ta' drabi mill-Qrati tagħna, id-dikjarazzjonijiet li jistgħu ikunu meħtieġa biex attur jasal għal xi waħda mit-talbiet tiegħu m'hemmx bżonn li jsiru fiċ-ċitazzjoni taħt għamla ta' talba, imma biżżejjed li ssir talba biex tiġi mogħtija kull dikjarazzjoni meħtieġa skont il-prattika."

In sostenn ta' dak minnha enunċjat il-Qorti msemmiya għamlet riferenza għall-bosta sentenzi tal-Qrati Tagħna.

Għaldaqstant u in kwantu li jirriżulta li l-ewwel talba tal-attur tibda propju bil-kliem '*prevja kull dikjarazzjoni oħra tavvolta meħtieġa u neċessarja*' din l-eċċezzjoni qiegħda tiġi miċħuda.

Fir-rigward tat-tieni eċċezzjoni preliminari tal-konvenut, jirriżuta ampjament illi f'din il-kawża il-Qorti trid tiddeċiedi jekk il-ftehim li sar bejn missier l-attur u l-konvenut kienx kirja tal-avvjament tan-negozju flimkien mal-ħanut innifsu u għalhekk regolat mill-Kodiċi Ċivili jew kienx kirja ta' fond kummerċjali li huwa għaldaqstant regolat mill-Kap. 69 tal-Liġijiet ta' Malta. Il-konsiderazzjonijiet legali rilevanti għall-kwistjoni kollha jiddependu minn dan.

Kif sostniet il-Qorti tal-Appell (Sede Inferjuri) fis-sentenza fl-ismijiet Avukat Evelyn Caruana Demajo noe vs Guseppe Said et datata 2 ta' Mejju 2001:

"Kiri ta' negozju bl-avjament qatt ma kien protett bil-liġijiet tal-keru u kwindi l-Kap 69 mhux applikabbli f'dan il-każ imma tapplika invece l-liġi ordinarja ċivili u huma l-Qrati ordinarji li għandhom jieħdu konjizzjoni ta' din il-kawża u mhux it-Tribunal speċjali kif jippretendu l-appellanti."

Kif ukoll fis-sentenza fl-ismijiet Liugi Mifsud vs Leone Gambin (K. 1944 – XXXII.i.517) fejn ingħad illi:

"kirja ta' ħanut bl-avviamet tal-ażjenda kummerċjali relattiva ma taqax taħt il-liġi speċjali tal-keru (...) meta tispicċa l-lokazzjoni, il-konċedent għandu d-dritt jieħu lura dak il-ħanut bl-avviamet. Il-fatt li l-inkwilin jagħmel ħafna benefikati fl-ażjenda ma jagħtihx id-dritt li jgedded il-keru kontra r-rieda tal-lokatur jew li ma jroddx l-ażjenda f'għeluq iż-żmien kuntrattevoli, imma biss id-dritt li tagħtih il-liġi relattivament għal dawn il-benefikati."

Mill-provi jirriżulta li permezz ta' skrittura datata 18 ta' Frar 1977, Giovanni Sammut li jigi missier l-attur, issulloka l-ħanut numru disgħa (9) li kien jgħib l-isem "Tavern Bar", fi Triq San Pawl, Rabat Malta. L-unika kundizzjonijiet li hemm indikati f'din l-iskrittura huma l-keru ta' Lm273.80 fis-sena, pagabbli kull 3 xhur bil-quddiem, il-perjodu ta' kirja – 20 sena, u ċioè għaxar snin di fermo u 10 snin di rispetto kif ukoll illi l-konvenut kellu dritt jirrexxindi l-lokazzjoni fi żmien 6 xhur mid-data tal-iskrittura f'każ illi jirriżulta li ma jkunx hemm il-permessi neċessarji tas-Sanità u ċioè ma jkunx sodifatt l-Ispettur Sanitarju rigward it-Toilets u Restaurant. Fl-iskrittura hemm indikat ukoll illi fil-ħanut hemm xi mobbli li l-konvenut kien diġa ħa il-konsenja tagħhom kif ukoll illi l-konvenut jkollu dritt li jagħmel xi benefikati fil-ħanut. Jirriżulta l-konvenut biddel l-isem ta' dan il-ħanut għal "Cuckoo's Nest".

Fl-affidavit tiegħu l-attur jgħid illi jirriżultalu li missieru kien xtara dan il-fond fl-10 ta' Diċembru 1977. Ma gietx preżentata kopja ta' dan il-kuntratt iżda jirriżulta mill-kuntratt ta' diviżjoni

datat 19 ta' April 1999 li jinsab a fol. 7 et seq. tal-proċess illi l-attur akkwista dan il-fond permezz tal-istess kuntratt imsemmi in kwantu għal nofs mill-wirt ta' missieru u nofs mingħand ommu Giuseppa Sammut.

L-attur informa lill-konvenut permezz ta' ittra uffiċjali li ġgib id-data 27 ta' Lulju 2005 illi fi tmiem l-iskadenza tal-kirja li kien imiss, jiġifieri fis-17 ta' Awwissu 2005, huwa ma kienx ser iġeddidlu l-kirja. Permezz ta' ittra uffiċjali responsiva datata 17 ta' Awwissu 2005, il-konvenut irrisponda li l-pretensjoniet tal-attur kienu infondati fil-fatt u fid-dritt.

Illi l-attur jinsisti li ftehim bejn missieru u l-konvenut kien jikkonċerna post imrawwem u mhux post battal jew sempliciment attrezzat għan-negozju. L-attur ressaq diversi xhieda sabiex isaħħaħ il-pożizzjoni tiegħu kif ukoll xehed huwa stess permezz ta' affidavit. Huwa għamel ukoll kontro eżami tal-konvenut. Il-konvenut straħ fuq affidavit tiegħu stess kif ukoll il-kontro eżamijiet tax-xhieda mresqa mill-attur u kontro eżami tal-attur.

Illi fir-rigward ta' dan, kif qalet din il-Qorti fil-kawza fl-ismijiet George Bugeja vs Joseph Meilaq, deċiża fit-30 t' Ottubru 2003:

"Fil-kamp ċivili għal dak li hu apprezzament tal-provi, il-kriterju ma huwiex dak jekk il-ġudikant assolutament jemminx l-ispejgazzjonijiet forniti lilu, imma jekk dawn l-istess spejgazzjonijiet humiex, fiċ-ċirkostanzi żvarjati tal-ħajja, verosimili. Dan fuq il-bilanċ tal-probabilitajiet, sostrat bażiku ta' azzjoni ċivili, in kwantu huma dawn, flimkien mal-proponderanza tal-provi, ġeneralment bastanti għall-konvinċiment. Għax kif inhu paċifikament akkolt, iċ-ċertezza morali hi ndotta mill-preponderanza tal-probabilitajiet. Dan għad-differenza ta' dak li japplika fil-kamp kriminali fejn il-ħtija trid tirriżulta mingħajr ma tħalli dubju raġjonevoli. Kif kompli jingħad fl-imsemmija kawza "Farrugia vs Farrugia", "mhux kwalunkwe tip ta' konflitt għandu jħalli lill-Qorti f'dak l-istat ta' perplessità li minħabba fih ma tkunx tista' tiddeċiedi b'kuxjenza kwieta u jkollha taqa' fuq ir-regola ta' "in dubio pro reo"."

"Il-konflitt tal-provi huma ħaġa li l-Qorti jridu minn dejjem ikunu lesti għaliha. Il-Qorti għandha teżamina jekk xi waħda miż-żewġ verżjonijiet, fid-dawl tas-soliti kriterji tal-kredibilità u speċjalment dawk tal-konsistenza u verosimiljanza, għandhiex verżjoni teskludi lill-oħra, anke fuq bilanċ ta' probabilitajiet, u tal-preponderanza tal-provi, għaliex dawn, f'kawżi ċivili huma ġeneralment suffiċjenti għall-konvinċiment tal-ġudikant (Farrugia vs Farrugia, deċiża minn din il-Qorti fl-24 ta' Novembru 1966)."

Applikant dan għall-kawża li odjerna, għandu jingħad illi l-ligi trid li fejn il-kliem fi ftehim huwa ċar, ma hemmx lok għall-interpretazzjoni.¹ Madanakollu, wieħed għandu f'kull każ iħares ukoll lejn x'kienet il-fehma tal-partijiet dwar l-oġġett veru u ewlieni tan-negozju ta' bejnithom (Carmela Mallia vs Giovanni Falzon, deċiża fis-17 ta' Mejju 1968, mhux ippubblikata). Izda għandu jingħad ukoll illi:

"ma jistax jingħad illi għax l-avvjament ma ssemmiex espressament fil-kuntratt fil-każ prezenti kien hemm biss lokazzjoni ossia sullokazzjoni ta' bare premises" (Emmanuele Camilleri et vs Anthony Deguara, Appell Kummerċjali, 16 ta' Ottubru 1972).

Huwa evidenti li f'każ bħal dan, deċiżjoni trid tkun ibbażata fuq eżami taċ-ċirkostanzi kollha rilevanti għall-każ, sabiex imbagħad mill-kumpless tal-provi kollha, l-Qorti tkun tista' tasal f'posizzjoni li tistabilixxi x'kienet il-vera intenzjoni tal-kontraenti meta saret il-kirja.

Jirriżulta li l-iskrittura tal-kirja m'hijiex ta' wisq għajjnuna lill-Qorti in kwantu li nieqsa mid-dettalji. Jirriżulta wkoll illi l-lokatur originali illum m'għadux ħaj u allura l-Qorti m'għandiex għażla f'dan il-każ ħlief li tistrieħ fuq ix-xhieda tal-konvenut u x-xhieda l-oħra li ġew eżaminati fil-kawża kif ukoll il-provi prodotti.

Jibda biex jingħad illi l-Qorti m'għandiex dubju li xi ftit jew wisq l-fond in kwistjoni kien attrezzat meta ġie mikri lill-konvenut u

¹ Art. 1002 tal-Kodiċi Ċivili

dan anke kkonfermat mill-konvenut stess illi jikkonferma li kien hemm bankijiet fejn ipogġu n-nies, xi sigġijiet, banketti, tazzi, u faċilitajiet sanitarji għall-irġiel. Jirriżulta wkoll mix-xhieda prodotti mill-attur kif ukoll ikkonfermat mill-konvenut stess illi fil-mument illi bdiet il-kirja in kwistjoni, il-ħanut kien digà liċenzjat bħala ħanut tat-tè.

Għandu jingħad però illi:

“mhux kull meta ssir kirja ta’ fond ġja użat bħala ħanut, talvolta anke b’xi għamara fih (per eż. xi bank jew vetrina) u b’xi liċenzja tal-pulizija fuqu għandu bilfors jingħad illi si tratta ta’ twellija ta’ azzjenda kummerċjali” (Carmelo Mallia vs Giovanna Falzon, Appell Kummerċjali, deċiż fis-17 ta’ Mejju 1968, Giuseppe Bonello vs Giuseppe Agius, Appell Kummerċjali, deċiż fis-7 ta’ Ġunju 1965 u Caterina Bonello vs Maria Bonaci et, Appell Kummerċjali, deċiż fit-12 ta’ Jannar 1953).

Lanqas ma huwa wisq rilevanti għall-każ odjern illi l-konvenut, wara li ħa n-negozju f’idejh, beda joffri wkoll l-ikel. Kif qalet il-Qorti tal-Appell, Sede Kummerċ fis-sentenza tagħha tas-16 ta’ Diċembru 1974 fil-kawża fl-ismijiet Luke Vincent Gauci noe vs Joseph Aquilina:

“Il-Qorti ma jidhrilix illi għandha tingħid xi konklużjoni sfavorevoli għall-attur nomine mill-fatt illi wara li saret l-imsemmija skrittura l-ħanut ġie adoperat għall-spaċċ ta’ merċi differenti minn dak li kienu jinbiegħu fih qabel għaliex it-test huwa jekk fil-lokazzjoni kienx kompriż a business concern u l-fatt illi ġie miftihem illi fil-ħanut kien jista’ jiġi l-quddiem eżerċitat negozju ta’ kull ġeneru ma jeliminax u ma jiżnaturax waħdu l-vera essenza tal-kontrattazzjoni originali.”

Fi kwalunkwe każ il-Qorti hija tal-opinjoni li f’dan il-każ ftit inbidlet in-natura tan-negozju meta ħa l-kirja f’idejh il-konvenut.

Tal-istess fehma kienet din il-Qorti fis-sentenza tagħha fl-ismijiet Rosario Gatt vs Michael Micallef et, deċiża fis-6 ta' Ġunju 2002, fejn inghad:

"Il-fatt illi l-konvenut kompli jkabbar l-avvjament ma jfissirx illi n-negozju ma baqax ta' l-attur, għalkemm mikri lill-konvenut. Lanqas ma huwa rilevanti l-fatt illi l-konvenut seta' jagħmel alterazzjonijiet fil-bini, jew jerga jagħti n-negozju b'sullokazzjoni lill-ħaddieħor. Huwa irrelevanti ukoll li l-konvenut xtara l-attrezi – għax l-attrezi huma biss wieħed mill-elementi, u mhux l-aktar importanti ta' l-ażjenda – u l-fatt illi kellu l-liċenzji fuq ismu, għax il-liċenzji juru min hu responsabbli quddiem l-awtoritajiet, u mhux bilfors it-titolarietà tan-negozju."

In vista tal-fatt illi tali prova tal-attrezi li kienu jinsabu fil-ħanut u l-liċenzji li kien mikri bihom mhijiex prova innifisha għad-deċiżjoni li trid tasal għaliha l-Qorti fil-każ illi għandha quddiemha llum, iżda hija biss ta' importanza sekondarja, trid issir riferenza għall-ġurisprudenza nostrana dwar x'tassew ifisser 'avvjament' ta' ħanut. Kif irriteriet il-Qorti tal-Appell (Sede Inferjuri) fis-sentenza tagħha fl-ismijiet, Emanuel Abela vs Paul Abela et, tal-5 ta' Marzu 2003:

"Fil-fehma ta' din il-Qorti però l-ħsieb traċċjat fid-deċiżjoni "Albert Huber et -vs- Edward Gauci", Appell Kummerċjali, 4 ta' Ottubru 1991 joffri aktar sostenn għas-soluzzjoni tal-kwestjoni jekk kirja hijiex sempliciment ta' ħanut jew ta' l-avvjament ta' ħanut. Fiha gie infatti espress:-

"Għalkemm ma huwiex forsi faċli li tinstab definizzjoni ta' x'inhuma "avvjament" f'kuntest ġuridiku, b'referenza għall-ġurisprudenza, b'dana kollu din il-Qorti jidhrilha illi l-kunċett kummerċjali tal-kelma huwa faċli u għandu jiġi użat. Id-distinzjoni li jagħmel negozjant hija bejn li jibda huwa, negozju, f'ħanut, f'fabbrica jew f'xi stabbiliment, u li huwa jkompli f'negozju għaddej u miexi – jiġifieri dak avvjat – f'ħanut, f'fabbrica jew f'stabbiliment. L-espressjoni ingliza "a going concern" hija indikativa ta' l-istess kunċett"

Din is-sentenza żiedet taġġunġi dan: "Il-qofol huwa dejjem li biex tapplika l-liġi ordinarja, l-kirja trid tkun ta' negozju avvjat u mhux ta' ħanut avvjat għan-negozju li però mhux avvjat fin-negozju."

Fis-sentenza Guze Amato vs Edward Gauci, Appell Inferjuri, 7 ta' Marzu 1996 intqal hekk:

"l-fatturi jew elementi imsemmija, huma indikattivi, intiżi biex juru kif u sa fejn huwa avvjat in-negozju. Però il-qofol huwa dejjem biex tapplika l-liġi ordinarja l-kirja trid tkun ta' negozju avvjat u mhux ta' ħanut avvjat għan-negozju, li però mhux avvjat fin-negozju. Huwa ċar, per eżempju, li ħanut bl-armaturi, jew bl-ixkafef, huwa ħanut li beda jkun avvjat għan-negozju imma ma huwiex ħanut avvjat fin-negozju, u għall-skopijiet tal-liġi ħanut hekk avvjat għan-negozju, xorta waħda huwa regolat bil-liġi speċjali u mhux minn dik ordinarja."

Fis-sentenza tal-Qorti tal-Appell, Sede Kummerċ tal-14 ta' Diċembru 1994 fl-ismijiet Carmelo Attard et vs John Farrugia et, il-Qorti qalet hekk:

"Ħafna ħwienet huma attrezzati u huma liċenzjati għan-negozju però ma humiex avvjati. Il-kelma Ingliża 'goodwill' hija hekk definita ("The New Oxford Illustrated Dictionary) bħala "established custom of business" (saleable value) u għalhekk il-kelma 'avvjament' għandha sinifikat speċifiku, tindika ċertu klijentela, f'xi ġeneru ta' negozju. Huwa negozju li fil-pjazza (kelma tekniku kummerċjali b'sinifikat proprju taġġha) huwa magħruf għal ċertu tip ta' negozju li għalih il-ħanut huwa attrezzat."

L-istess Qorti kompliet hekk:

"Mogħtija din id-definizzjoni, l-kwestjoni tal-liċenzji u attrezzaturi jassumu importanza sekondarja. Dak li huwa importanti huwa illi l-fond in kwistjoni huwa magħruf mill-pubbliku bħala fond minn fejn hu ġestit tip ta' negozju partikolari, u huwa mfittex mill-pubbliku, jew minn sezzjoni tiegħu għal dak it-tip ta' prodott jew servizz."

Speċifikament, kif ingħad fis-sentenza ta' din il-Qorti fl-ismijiet Rosario Gatt vs Michael Micallef et surriferita, biex ikun hemm każ ta' *'going concern'*, irid jirriżulta li l-konvenut:

"kompla jaqdi s-suq li kien igawdi l-ħanut."

L-istess Qorti qalet ukoll:

"L-iżjed element determinanti hu l-fatt illi kien hemm negozju miexi, bil-klijentela tiegħu u l-konvenut kompla jmexxi l-istess negozju."

Il-Qorti tal-Appell Inferjuri fis-sentenza tagħha fl-ismijiet Maryanne Hogan et vs Carmen Cavallaro et tat-23 ta' Novembru 2005 qalet hekk:

"B'avvjament wieħed jifhem dik l-attitudni ta' l-azjenda fil-krejjazzjoni tal-potenzjalità ekonomika tagħha. Kif ahjar spjegat, "il-kelma 'avvjament' tfisser ordinarjament il-trawwim ta' post għan-negozju; u għalkemm l-avvjament ta' post hu ta' valur akbar meta l-ġeneru tan-negozju eżerċitat fih preċedentement ikun l-istess, din però hi kwistjoni ta' gradazzjoni fil-valur tiegħu, għax hemm ukoll avvjament fil-fatt li l-post ikun ġie qabel użat għal xi negozju, ukoll jekk divers. L-importanti hu li n-nies ikunu jafu l-post bħala stabbiliment, bħala negozju..." Francesco Spiteri -vs- Giuseppe Sghendo et, Appell Ċivili, 9 ta' Mejju 1955."

Għalhekk il-Qorti sejra tikkunsidra l-element tal-avvjament ta' dan il-ħanut fid-dawl tal-ġurisprudenza msemmija. Ix-xhieda mressqa mill-attur kif ukoll l-attur stess jikkonfermaw illi l-ħanut in kwistjoni kien ilu ġestit bħala ħanut tat-tè tant illi biddel l-idejn diversi drabi matul is-snin sakemm inkera lill-konvenut. Minn naħa tiegħu, l-konvenut jgħid illi qatt ma daħal fil-post qabel ħadu f'idejh² u li meta huwa kera l-ħanut kien diġà miftuħ bħala ħanut tat-tè. Fl-affidavit tiegħu a fol. 128 il-konvenut jgħid illi l-ħanut ma kellu klijentela ta' xejn. Iżda in kontro eżami jsostni li huwa ma jafx xi klijentela kellu

² Xhieda tal-konvenut a fol. 84

dan il-ħanut għaliex qatt ma frekwentah u d-darbtejn illi daħal fil-ħanut sabiex ikellem lill-missier l-attur, dan il-ħanut dejjem sabu vojt. F'dan ir-rigward il-Qorti ssib illi mhuwiex verosimili xejn l-konvenut ma kien jaf xejn fuq in-negozju avvjat ta' dan il-ħanut u lanqas dwar kellux klijentela. Fil-fatt il-konvenut stess fl-affidavit tiegħu jgħid illi jiftakar erba' persuni differenti li kienu jiggstixxu l-fond. Mingħajr ebda indaġini dwar jekk il-ħanut kellux klijenti, ma kienx ser jikrih.

Fl-opinjoni tal-Qorti din il-konsiderazzjoni hija importanti speċjalment meta wieħed jikkonsidra li hawn si tratta ta' ħanut tat-tè fir-Rabat, Malta fis-sena 1977 meta turisti ma kienux frekwenti bħal lum u negozju ta' dan it-tip kien jiddependi prinċipalment min nies tal-lokal. Fil-fatt, ix-xhieda kollha mressqa mill-attur huma nies li kienu jiffrekwentaw dan il-ħanut, illi filwaqt li ma jaqblux fix-xhieda tagħhom dwar dettalji bħal jekk kienx iservi ikel jew le missier l-attur qabel il-fond inkera lill-konvenut, kollha huma konsistenti fix-xhieda tagħhom dwar il-fatt illi l-fond kien fil-fatt avvjat u attiv fin-negozju fi żmien illi nkera lill-konvenut.

Fin-nota ta' sottomissjonijiet tiegħu l-konvenut jagħmel riferenza għall-kontro eżami tal-attur a fol. 199A tal-proċess fejn huwa qal hekk:

"Qed niġi mistoqsi naqbilx li ma kienx qed jinkera l-avvjament, u qed niġi mistoqsi jekk kienx qed jinkera il-ħanut il-ġebbla biss, ngħid illi iva."

Il-konvenut qiegħed jistrieħ fuq din is-sentenza bħala ammissjoni tal-attur illi ma kienx l-avvjament li kien qiegħed jinkera minn missieru. Il-Qorti ma taqbilx ma dan l-argument tal-konvenut. Jibda biex jingħad illi l-attur ma kienx parti mill-ftehim originali. Fil-fatt il-konvenut stess fin-nota ta' sottomissjonijiet tiegħu jgħid illi l-attur kellu biss tlettax-il sena meta ġiet iffirmit l-iskrittura u għalhekk mhuwiex il-persuna idoneja biex jixhed fuq x'kien il-ftehim bejn il-partijiet. B'żieda ma dan, ix-xhieda tal-attur trid tinqara fil-kuntest tal-bqija tax-xhieda tiegħu u l-argumenti li huwa jressaq matul il-proċeduri. L-argumenti tiegħu dejjem kienu kostanti fis-sens illi missieru kien kera lill-konvenut negozju avvjat u ben attiv u mhux il-

ħanut biss. Għall-istess raġuni, il-Qorti ma taqbilx mas-sottomissjoni tal-konvenut fir-rigward tar-rata ta' kera li ġiet miftehma bejn il-partijiet. Il-konvenut isostni li din kienet tkopri biss il-ħanut mingħajr l-avvjament u dan abbażi ta' tqabbil mal-valur lokatizzju li stabilixxa l-perit tekniku. Il-provi għandhom jiġu kkunsidrati fit-totalità tagħhom la ma ġiex speċifikat fl-iskrittura ta' lokazzjoni jekk kienx qiegħed jinkera ħanut avvjat fin-negozju jew ħanut avvjat għan-negozju.

Għalhekk din il-Qorti, wara li kkunsidrat il-provi kollha miġjuba waslet għal konvinciment illi applikata l-ġurisprudenza msemmija għall-fatti in eżami, il-ftehim bejn Giovanni Sammut u l-konvenut Roger Tonna kien dak ta' kera ta' post li mhux biss kien adibit għall-attività kummerċjali, imma kien diġà hekk avvjat u imrawwem bħala post ta' negozju li kien għadu attiv, u fil-mument illi ġiet iffirmata l-iskrittura ta' sullokazzjoni, kien qiegħed jiġi ġestit dan in-negozju u mhux biss il-mobbli li kienu jinsabu fil-post ġew trasferiti lill-konvenut bħala parti integrali tal-kirja imma wkoll il-klijentela li minnha l-istess konvenut minn dak il-mument baqa' jużufuwixxi minnha.³

Dan kollu jwassal għal konkluzjoni li ladarba l-oġġett tal-kirja kienet ta' azjenda jew '*business concern*' allura skont il-ġurisprudenza kostanti tibqa' tapplika l-liġi ordinarja, u kompetenti hija l-qorti ordinarja (Carmelo Agius et vs George Xerri, deċiża mill-Qorti tal-Appell Kummerċjali fit-18 ta' Jannar 1989). Għalhekk, jirriżulta li in kwantu li l-attur ta l-congedo skont il-liġi lill-konvenut permezz tal-ittra ufficjali tiegħu tas-27 ta' Lulju 2005, minn tmiem dik l-iskadenza ta' kera 'l quddiem, l-konvenut kien qiegħed jokkupa l-fond mingħajr ebda titolu validu fil-liġi.

Għaldaqstant it-tieni eċċezzjoni preliminari tal-konvenut qiegħda tiġi miċhuda.

Fir-rigward tal-eċċezzjonijiet tal-konvenuti fil-mertu, l-Qorti ssib illi dawn huma mingħajr bażi. Hija stabbilita l-ġurisprudenza tal-Qorti Tagħna li fejn jirriżulta li hemm

³ Ara f' dan is-sens ukoll is-sentenza tal-Qorti tal-Appell, Sede Inferjuri fl-ismijiet **A.C.I.T. Company Limited vs Robert Gordon Mayo** deċiża fit-2 ta' Ġunju 2000.

okkupazzjoni mingħajr titolu, kif jirriżulta li kien hemm fil-każ odjern in kwantu li l-kirja giet fi tmiemha fis-17 ta' Awissu 2005 kif diġa ngħad:

"din it-talba wkoll għandha tintlaqa' billi, sakemm baqgħu jcaħħdu lill-atturi minn ħwejjighom, il-konvenuti tellfuhom il-frott li setgħu jieħdu min negozju" - (Rosario Gatt vs Michael Micallef et surriferita).

F'dan is-sens ukoll giet deċiża is-sentenza ta' din il-Qorti fl-ismijiet Carmela Bugeja et vs John Tanti, kkonfermata mill-Qorti tal-Appell fil-25 ta' Frar 2006, kif ukoll is-sentenza fl-ismijiet AIC Joseph Barbara vs Nathalie Scicluna deċiża fit-18 ta' Mejju 2012 fejn il-Qorti qalet:

"Infatti rriżulta li r-rikorrenti ġew imcaħħda ingustament għal dan iż-żmien kollu mill-pussess vakanti tal-fond tagħhom. Għalhekk jifdal li jiġi likwidat id-dannu effettivament subit mir-rikorrenti. Jingħad ukoll li f'każijiet bħal dan meta jkun hemm okkupazzjoni bla titolu il-kumpens dovut bħala danni soltu li jiġu kalkulati a bażi tal-valur lokatizzju tal-fond jew ir-rata ta' kera miftiehma (Staines noe vs Amato et, PA deċiża fit-28 ta' Mejju 1999), kif ukoll li dan mhuwiex neċessarjament ekwiparat mal-kera preċedentement imħallsa iżda għal kull kera li l-istess fond seta' jattira skond is-suq (Vincent Curmi noe vs John Bosco Bonaci, PA deċiża fit-30 ta' Ottubru 2008)..."

Għaldaqstant l-eċċezzjonijiet fil-mertu tal-konvenuti qiegħdin jiġu miċħuda.

Fir-rigward tal-kumpens li għandu jithallas bħala danni, l-Qorti tagħmel riferenza għar-rapport tal-perit tekniku li stabilixxa l-valur lokatizzju tal-ħanut *de quo*. Il-Qorti ma ssib li hemm ebda raġuni għalfejn m'għandiex tistrih fuq il-konkluzjonijiet tal-perit tekniku.

Il-perit tekniku kkonkluda li għas-snin 2005 sa 2008 il-valur lokatizzju kien ta' €3328 fis-sena. Għas-snin 2009 sa 2013 huwa stabilixxa l-valur lokatizzju fl-ammont ta' €4560 fis-sena. Abbażi tal-aħħar figura l-Qorti ser tistabilixxi l-valur lokatizzju

għas-snin 2014 sa 2016 fl-istess ammont ta' €4560 u r-rata ta' €12.81 kulljum mid-data tas-sentenza sad-data tal-iżgumbrament effettiv mill-istess fond.

Għalhekk u għal dawn ir-ragunijiet, din il-Qorti taqta' u tiddeciedi, billi tiċhad l-eċċezzjonijiet kollha tal-konvenut u tilqa' t-talbiet attriċi b'dan illi:

1. Tiddikjara u tiddeciedi li wara t-terminazzjoni tal-kirja fis-17 ta' Awissu 2005 il-konvenut qiegħed jiddetjeni u jokkupa l-ħanut "The Cuckoo's Nest" għa "The Tavern Bar" ta' 9, Triq San Pawl, Rabat, Malta bla ebda titolu validu fil-liġi;
2. Konsegwentement tikkundanna lill-istess konvenut sabiex fi żmien wieħed u għoxrin (21) gurnata mid-data ta' din is-sentenza jiżgombra mill-imsemmi ħanut u jirrilaxxa ċ-ċwieviet u l-pussess battal tal-imsemmi ħanut lill-attur;
3. Tikkundanna lill-istess konvenut iħallas lill-attur in linea ta' danni s-somma ta' ħamsa u erbgħin elf u ħamsa u erbgħin Ewro (€45,045) bħala danni likwidati rapprezentanti kumpens għall-okkupazzjoni bla titolu da parte tal-istess konvenut tal-imsemmi ħanut mit-18 ta' Awwissu 2005 sad-data tas-sentenza u dan oltre ammont ulterjuri wkoll abbażi tar-rata ta' €12.81 kuljum għall-perjodu relattiv mid-data ta' din is-sentenza sad-data tal-iżgumbrament effettiv tal-konvenut mill-ħanut *de quo*.

L-ispejjeż tal-kawża għandhom jithallsu mill-konvenut.

IMHALLEF

DEP/REG